



۲۰۱۹/۰۷/۲۸

عبدالباری جهانی

ملي وحدت ز مور د تاريخ په رڼا کي



پنځمه برخه

انتقامي عمليات:

که څه هم چې د جنرال پالک او جنرال سپل پوځونو د سپټمبر پر ديارلسمه د اکبرخان سره له جگړې او د اکبرخان له ماتې مخکې انتقامي عمليات پيل کړي وه خو له هغه څخه وروسته يې داسې عمليات وکړل چې وچ او لاندې يې گډ وسوځول او بېگناه ملکي کسانو ته، د بل هر وخت په څېر، تر بل هر چا زيات تاوان ورسېدې.

سرجان کې ليکي چې گورنر جنرال څو ځله جنرال پالک ته کنایتاً ليکلي وه چې کوم چاته په کوم ځای کې يوه ضربه ورکړي. جنرال پالک هم دگرم مونتيت د شينووارو کليو ته واستاوه او هغه ته يې وظيفه ورکړه چې شينووارو ته يو درس ورکړي. مونتيت د جون د مياشتې په نيمايي کې د علی بوغان په نوم کلي باندې حمله وکړه. کورونه يې وروسوځول او خلک يې چور کړل. مونتيت د جون پر شلمه د گولای په نوم کلي باندې حمله وکړه. د کلي خلک د پوځونو د رسېدلو څخه مخکې تېنډېلې وه او مونتيت د هغوی قلاوي او کورونه تباه کړل او ديوالونه يې ور والوزول. د هغوی د توتو او ولو بنايستي ونې يې داسې ورته وهلې چې ټولې وچې سولې. مونتيت د شينووارو په وادي کې نور هم مخته ولاړ. د هغوی قلاوو ته يې اورونه واچول او اوسېدونکي يې په قلاوو کې دننه وويشتل. يو ځل يې په دغه وادي کې پنځه دېرش قلاوي وسوځولې. کې ص ص ۵۶۰-۶۳

کرنل ټېلر د شينووارو د ماماڅېلو پر کليو باندې د آگسټ پر دېروېشتمه حمله وکړه. مشران او ځيني کسان يې کابل ته تېنډېلې ول. ماماڅېل او کوچي خېل کلي يې تباه کړل او د مېوو ونې يې ورته اړه کړې. هغه کتاب ص ۵۶۸

کله چې د جنرال ناپ قواوو له کندهار څخه د کابل پر لور حرکت وکړ نو ځای پر ځای له مقاومتونو سره مخامخ کېدل. په دې ضمن کې د مقر په سيمه کې د اوبه په نوم يوه کلي کې دوو تنو د دوی پر عسکرو باندې ډزي وکړې.

جنرال نابت خپلو عسکرو ته د کلي د لوب او تالان امر وکړ. له بنځو او ماشومانو سره چا غرض ونه کړ مگر نارینه ټول ووژل سول. تقريبا سل تنه کليوال د څو تنو په گناه قتل عام سول. هغه کتاب ص ۶۰۰

د فتح جنگ لپاره ټاکل سوي وزير غلام محمدخان او د قزلباشو مشر خان شيرين خان جنرال پالک ته وليکل چي د کندهار قواوو د سپتمبر پر شلمه د اوشار او چهارده خلک چور کړل او خلکو ته يې د سر اومال زيان ورساوه. په ده دانا کي دوه تنه او په چهارده کي دوه تنه وژل سوي دي. د اوشار خلک مور ستاسي د بنديانو د راخوشي کولو لپاره استخدام کړي دي. که د دوی کورنه لوب سي او که د دوی کسان قتل سي نو دوی به پر مور باندي باور ونه کړي. که ستاسي دا نيت وي چي د خلکو امنيت خوندي سي نو دي خلکو ته بايد تاوان ورکړه سي او له دوی سره ژمنه وسي چي که خپلو کورونو ته ستنيري نو سر اومال به يې خوندي وي. مور په دي خوشاله يو چي تاسي نه غواړي چي پوځيان دغه راز اعمال وکړي. نن ورځ، چي د سپتمبر يوويشتمه ده، هغو پوځيانو چي د ميرحاجي د قلا د وړانولو وظيفه ورکړه سوي وه د هغه په گاوند کي د نورو خلکو کورونه هم تباه کړي دي. دي خلکو ته بايد تاوان ورکړه سي. که انگليسيان خلکو ته د رسېدلي زيان تاوان ورنه کړي نو خلک به له خپلو کورونو څخه وتبتي او نور به په مور اعتماد ونه کړي. دغه گري مور ته خبر را ورسېدی چي د کندهار قواوو په الله آباد کي، چي په مور اړه لري او زموږ کورنۍ پکښي مېشتي دي، مرکز نيولی دی. دي قواوو زموږ غلي دانې او مېوې چور کړي دي. که تاسي له دوستانو سره داسي سلوک وکړی نو دښمنان به مو څه انتظار درځخه ولري. هغه خلک چي خپلو کورونو ته ستانه سوي ول بيرته تبتي. دي خلکو ته بايد ژر تر ژره تاوان ورکړه سي او د هغوی د ساتني لپاره بايد قواوي وگومارل سي. کي ص ص ۶۲۸-۶۳۰

البته پخپله د پالک پوځيان هم تر جنرال نابت په کمه نه وه او هغه جنايتونه چي يې د شينوارو په کليو کي کړي وه په شمالي او کابل کي يې تکرار کړل. د پالک پوځونو د شمالي او استالف په سيمو کي داسي جنايتونه وکړل چي د دوی خپل افسران يې په يادولو او ليکلو شرميري. دوی وايي چي په شمالي کي يې په زيرزمينو کي پنځه سوه هندي نيول سوي عسکر په ځنځيرونو تړلي وليدل نو له ډېره قهره يې خلک ژوندي وسوځول. بنځی يې عسکرو ته وسپارلي او هغوی په شېرخط سره وېشلي.

د نيول چمبرلين سپاره عسکر استالف ته داسي وخت ورسېدل چي کار له کاره تېر وو. ده وليکل چي دا صحنه د ليدلو او بيانولو نه وه. خېمې، جامي او هر څه د انسانانو له مړو سره په لارو کوڅو کي پراته وه. دی وايي دي ته به ضرورت نه وي چي ووايم چي تر څوارلسو کالو پورته هيڅ نارينه ژوندي نه وو پاته. ځيني چي زخميان سوي ول نو په دوهمه مرمی يې کار ور تمام کړی وو. ځينو وحشيانو خو خپل قار او غوسه په بنځو سره کړي وه. د کابل مشرانو او خانانو چي زموږ د پوځونو د نيژدې کېدلو اورېدلي وه نو خپل مالونه يې د خوندي کولو لپاره استالف ته وړي وه او ټول استالف د بنو مالونو ډک وو. عسکروکورونه ټول چورکړي وه او اروپاييانو او هنديانو ټولو برخه پکښي اخيستي وه. کله چي عسکر له چور او تالان څخه فارغ سوي ول نو بيا خدمه او غريب کار پر کورونو ورغلي ول او د عسکرو د چور او تالان کار يې بشپړ کړی وو. کړی ورځ د ښار په سوځولو او د مالونو په چورولو تېره سوي وه. په لارو کوڅو کي د زړو، ځوانانو، غريبانو او شته منو مړي پراته وه. کله چي مور له استالف څخه را وتلو نو يوه زړه ډنگره بنځه مي وليده چي له يوې کوچنۍ ويالي څخه يې اوبه اخيستي. ما يې لوبني ته اوبه ور

واچولي او هغي پر ټولو فرنگيانو باندې لعنتونه ويل. کورته په داسې حال کې ولاړم چې له ځانه، له جهانې او له خپل ظالم مسلک څخه مې بد راغلل. مور بل هيڅ شی نه وو بلکه جواز لرونکي قاتلان وو. دال ريمپل ص ص ۴۰۵-۴۰۸

د برتانيې يو جنرال د استالف له تباھ کېدلو څخه وروسته د کابل او جلال آباد د تباھ کېدلو او سوځل کېدلو په باب ليکي: « جنرال پالک د استالف د تباھ کولو او قتل عامولو څخه وروسته کابل ته د خپلو گناهونو د سزاوړکولو امر وکړ. لومړی يې هغه جومات وړان کړ چې اکبرخان د الفونسټون د قواوو د تباھ کېدلو په وياړ جوړ کړی وو او خلکو فرنگي جومات باله. وروسته يې نو بازارونه په ماینونو او توپونو وړان کړل، د مشرانو او خانانو کورونه يې وسوځول، د ښار ټولې دروازې يې تباھ کړې. په پای کې يې د ښار ودانيو ته اور واچاوه او لمبې تر هغه ځايه پورې ولاړې چې د کابل سيند يې مخ را وگرځاوه. سره له هغه چې د چور او تالان د مخنيوي لپاره محافظين درول سوي وه مگر د کمپ سره ملگري غريب کاران او خدمه په ښار ننوتل او چې څه يې لاسته ورتلل هغه يې غنمیت کړل. دلته هلته داسې پېښې منځته راغلې چې د پوځ د انضباط له برکته پنځوس چنده نه سوي. د کابل د تباھ کولو کار د اکتوبر پر اوومه پيل سو. په سبا ورځ او سبا شپه يې دوام وکړ. دوې شپې د کابل د ښار لمبې اسمان ته پورته کېدلې او د اسمان مخ يې سور کړی وو. د جنرال سپل عسکر تر ډېره وخته په کابل کې پاته نه سول او د اکتوبر پر دوولسمه يې د هندوستان پر لور حرکت پيل کړ... وروسته يې جلال آباد هم د کابل او غزني په څېر داسې وسوځاوه چې له خاورو سره يې برابر کړ.

په دې توگه هغه جنګ پای ته ورسېدی چې د هيڅ معقول دليل په اساس پيل سوی نه وو او د تلوار او وېرې د يوه عجيب ترکیب په اساس پرمخ وړل سوی وو. او له سختو تاوانونو د زغملو او فاجعې د ليدلو څخه په داسې ډول پای ته ورسېدی چې نه يې هغه حکومت ته چې پيل کړی يې وو او نه يې هغو عسکرو ته چې دا جنګ يې وکړ افتخار په برخه کړ» گليک ص ص ۱۸۰-۱۸۱

کله چې د شاه شجاع زوی فتح جنګ له افغانستان څخه د انگليسيانو د پوځيانو د وتلو په برخه کې متيقين سو نو له پاچهي څخه يې لاس واخيست او د جنرال پالک کمپ ته ورغی. جنرال هم د ده پر ځای د شاه شجاع کشر زوی شاه پور پر تخت کښېناوه او د مختارالدوله شيرمحمدخان باميزايي زوی غلام محمد خان يې د وزير په توگه ورته وټاکي. غلام محمدخان باميزايي او د قزلباشو مشر خان شيرين خان، د کابل د ټولو مشرانو په استازيتوب، جنرال پالک ته يوه عريضه وليکله:

« تاسې ته دي معلومه وي چې مور پوپلزيان او د درانيانو نور قبایل او قزلباش د باکرزايانو تر سلطې لاندې ژوند نه سو کولای. نو کله چې دغه کار په هيڅ توگه ممکن نه دی او پر دې برسېره اعليحضرت فتح جنګ هم له هيواده څخه د وتلو فيصله کړې ده نو مور موافقه لرو چې شهزاده شاه پور د خپل پاچا په حيث قبول کړو او د هغه اوامرو ته غاړه کښېږدو. مگر مور هيله لرو چې تاسې به نور د قلاکانو او د خلکو د جايدادونو او شته منيو له تباھ کولو څخه لاس واخلی څو خلک اعتماد پيدا کړي او خپلو کورونو ته ستانه سي. او مور دغه راز هيله لرو چې تاسې به ميرصوفي بياني، چې همداسې په چاريکار کې بندي دی، خوشي کړی او مور ته به يې وسپاری. او که تاسې مور ته توپونه او مهمات راکړی دا به ستاسې لويه مرسته وي. تر څو چې مور ژوندي يو مور به د برتانيې له حکومت سره د دوستۍ آرزو لرو»

دواړه مشران جنرال پالک ته د دې دپاره ورغلل چې د مرستو د ترلاسه کولو لپاره وروستی غوښتنې ورته وړاندې کړي. دوی له جنرال پالک څخه وغوښتل چې یو څه عسکر په کابل کې پرېږدي. هغه یې دا غوښتنه ونه منله. دوی وروسته د پیسو غوښتنه وکړه، هغه هم رد سوه. وروسته نو دوی له پالک څخه وغوښتل چې لږترلږه بالاخص تېاه نه کړي. ځکه چې دا د شاه پور لپاره د پاچهۍ نښه ده او دغه راز هلته هندي او عرب عسکر اوسېږي؛ که دوی هغه تېاه کړي نو بیا هغوی د اوسېدلو ځای نه لري. پالک ورسره ومنله او د اکتوبر پر نهمه یې سرانجنییر ابات را وغوښت او د کابل د بازار د وړانولو وظیفه یې وروسپارله. پر هغه باندي یې ټینگار وکړ چې ودانیو ته اور وانه چوي او حتی له باروتو څخه کار وانه خلي. څرنګه چې وداني ډیرې لويې او قوي جوړې سوي وې نو ابات مجبور سو چې د هغو د وړانولو لپاره له باروتو څخه کارواخلي. وروسته عسکرو ځینو ودانیو ته اور واچاوه او ښار اور واخیستی. عسکرو او د پوځ سره ملګرو غریب کارو چې دا حال ولیدی نو یو وار پر ښار باندي رامت سول او په چور او تالان یې پیل وکړ. حالات د پوځ تر کنټرولر ووتل او تېاهي او چور دوي ورځي روان وو.

دا چې تېری او افراط به سوی وي، په دې کې څوک څه نه سي ویلای. بېګناه او گناهکار، ټول یو شان، د غچ اخیستلو د حملو، چې په ښار کې پیل سوي وې، قرباني سول. ډېر بی آزاره هندوان، چې د کراری په ظاهري وضع تېر وتلي او د حکومت د بیرته ټینګېدلو په هیله یې خپل کارو بار پیل کړی وو ټول تېاه سول. دوست او دښمن یو شان وهل کېدل او د هیچا آواز نه اورېده کېدی. چنډاول، چې د قزلباشو دوستانو ځای وو، په مټي له تېاهي څخه وژغورل سو. د کابل د اشغال په وخت کې د دې دريو ورځو پرتېاهي باندي باید هر وخت ارمان وکړو او پر دې خبري باید افسوس وکړو چې بشر څومره کمزوری او څومره ظالم دی. مګر کله چې دا را په زړه کړو چې زموږ ملګري پوځیان څرنګه په دې ښار کې قصابي سول او عسکر هغه گناه کار ښار ته ننوتلي وي نو بیا سری ویلای سي چې په داسي حالاتو کې ځان کنټرولول هم زور غواړي. بدبخته هندوان چې د غزني او کابل په تېاهيو کې یې هر څه له لاسه ورکړي وه، له پوځ سره تر هندوستانه پوري ملګري سول او په ډېر بد حالت کې یې ځانونه تر مزله ورسول.

دې هندوانو، چې تر څو ورځو مخکې پوري شته من وه، د پالک په کمپ کې په فقر او گدایي گوزاره کوله. دا هندوان لږ ترلږه تر هغو هندوانو خوشبخته وه چې د جنرال نابت کمپ ته ورغلي وه ځکه چې هغه ټول له کمپ څخه وشړل. کې ص ص ۶۳۷-۶۴۰

انګلیسی مورخ سرجان کې د افغان او انګلیس د جنگ په باب خپل کتاب په داسي کلماتو پای ته رسوي چې د یوه انګلیس مورخ له قوله په لوستلو او اورېدلو ارزي «... که موږ له خپل ولایت څخه د دوست محمد د بې برخي کولو اویستلو پر ځای هغه ته یو څه پیسي ورکړي وای چې پوځ په جوړ کړي او یو څه افسران مو ورکړي وای چې پوځیان یې ورته روزي نو ایرانیان به نن ورځ د هرات له دېوالونو سره نه وای ولاړ. موږ د دې پرځای چې افغانان تقویه کړو هغوی مو کمزوري کړل. د دې پرځای چې موږ افغانان خپل دوستان کړو له هغوی څخه مو خپل سرسخته دښمنان جوړ کړل. هغه پالیسي چې موږ تعقیب کړه هغه ځکه تېاه کونکې وه چې غیر عادلانه وه. دا په پرنسیپ او عمل کې د ناحقه تېري او غصب پالیسي وه او د پیل څخه د خدای لعنت باندي ویل کېدی. په پیل کې زموږ بری پخپله د دغه لعنت یوه برخه وه. دوی موږ په لومړي سر کې په غېږ کې ونیولو او د دروغو امنیت یې را وښود او په دې توګه یې د سقوط کندي ته ورپوري وهلو. موږ باید د افغانستان له دغه جنگ څخه د خپلو راتلونکو اقداماتو لپاره

يو لوی درس زده کړو او پند ورځخه واخلو. بيا به نو هغه خدای چي چاته د هر عمل جزا ورکوي مور ته هم عوض راکړي. « کي ص ۶۷۰

انگريز صاحب منصب وينسنت آبري، چي پخپله يي په دغه جنک کي برخه درلوده، او د دې جنک د خاطراتو په باره کي يي يو کتاب ليکلی دی، په مقدمه کي د افغانانو د استقلال دوستی په باب يوه په زړه پوري تاريخي کيسه ليکي، چي دلته په راورلو ارزې. آبري ليکي کله چي غلجي د ايران د نادرشاه افشار د ظلمونو او ستم له لاسه غرونو ته وختل او هلته يي څو مياشتي په واورو کي تيري کړي چي د خوړلو لپاره د وینو له ريښو څخه پرته بل هيڅ شی نه پيدا کېدل. نو د ژمي په پای کي يي دهغو وینو ريښي نادرشاه ته ولېږلي او ورته وي ويل چي تر څو پوري زمور په غرونو کي دا ريښي پيدا کيږي مور به ستا له ظلم او ستم سره جگړي ته دوام ورکړو.

نور بيا



د لمړی دوهم، دريم، او څلورمه برخو د لوستلو د پاره پر لاندنی «لینکونه» باندی «کلیک» کړی

http://www.arianafghanistan.com/UploadCenter/jahani_a_b_mili_wahdat_de_taarikh_paronake_1.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_2.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_3.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_4.pdf

*** **